

Врз основа на член 37 став (1) точка 1) алинеја 1) од Законот за енергетика* („Службен весник на Република Македонија“ бр. 96/18 и „Службен весник на Република Северна Македонија“ бр. 96/19), член 109 став (9) од Законот за општата управна постапка* („Службен весник на Република Македонија“ бр. 124/15) и член 15 од Правилата за постапување по приговори и разрешување на спорови („Службен весник на Република Северна Македонија“ бр. 106/20), Регулаторната комисија за енергетика и водни услуги на Република Северна Македонија на седницата одржана на 22 септември 2022 година донесе

РЕШЕНИЕ

за уважување на приговор

1. Приговорот на Елмази Забит од Гостивар УП2 09-159/22 од 9 август 2022 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-428 од 12 јули 2022 година СЕ УВАЖУВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-428 од 12 јули 2022 година СЕ ПОНИШТУВА и предметот се враќа на повторно разгледување и одлучување.
3. Жалителот да обезбеди согласност од сопствениците на една од нисконапонските мрежи во близина.
4. Електродистрибуција ДООЕЛ Скопје по исполнување на условот зададен во точка 3. од ова Решение, да издаде соодветно Решение за согласност за приклучување на електродистрибутивната мрежа.
5. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика и водни услуги на Република Северна Македонија.

Образложение

Елмази Забит од Гостивар до Регулаторната комисија за енергетика и водни услуги на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-159/22 од 9 август 2022 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. 11-428 од 12 јули 2022 година на КЕЦ Гостивар, издадено поради непостоење на технички услови за приклучок.

Жалителот бара трет приклучок во објектот и потенцира дека објектот според имотниот лист има 4 ката, со посебни влезови а надвор од становите е заедничка просторија скали и ходници.

Според Електродистрибуција - во објектот веќе има два постоечки мерни уреди со тарифа домаќинство. За објекти со намена индивидуално домување, може да се издаде Решение за согласност за приклучување на електродистрибутивната мрежа максимум за две броила со тарифа домаќинство.

На седница на Комисијата за постапување по Приговори одржана на 23 август 2022 година се разгледуваше следната документација:

1. Одговор на Приговор УП2 09-159/22 од 9 август 2022 година со прилог:
 - Приговор
 - Решение за одбивање бр. 11-428 од 22 јули 2022 година на КЕЦ Гостивар

- Барање за согласност за приклучување (БСП-1 образец) од 11 јули 2022 година
 - Имотен лист бр. 96222 за КП бр. 2731, КО Гостивар-1
 - Извод од план
2. Одговор на Приговор и дополнителни докази од 16 август 2022 година со прилог:
- Податоци за падот на напонот
 - Податоци за оптоварување на трафостаница
 - GIS скица
 - Податоци за потенцијални баратели во предметното подрачје.

и на седницата беше заклучено Приговорот да се стави на дневен ред на наредната седница со физичко присуство на двете страни.

На седница одржана на 30 август 2022 година присутните ги изнесоа следните наводи:

Жалителот потенцира дека се работи за зграда на чиј имотен лист има 4 стана и заедничка просторија на ходници и скали.

Претставниците од Електродистрибуција потенцираа дека зградите се евидентирани во имотните листови со намена А2, а не А1 (семејно домување) како што е наведено во постоечкиот имотен лист.

Согласно урбанистичкиот план, категорија А1 е индивидуален станбен објект во кој живее едно семејство. За да бидат евидентирани одвоени како станови, треба да се заведени посебно и одвоени во катастар.

На ова жалителот потенцираше дека процедурата е во тек.

На седницата се заклучи Приговорот повторно да се стави на дневен ред на некоја од наредните седници на Комисијата за постапување по Приговори, при што на седница одржана на 16 септември 2022 година Приговорот повторно се разгледуваше.

Регулаторната комисија за енергетика при разгледувањето на Приговорот утврди дека истиот е основан.

Имено, жалителот поседува комплетна документација потребна за реализација на неговото барање, а во имотниот лист се наведени 3 стана, при што веќе има две постоечки броила во објектот, а се бара трето броило за третиот стан.

Согласно член 93 став (2) од Законот за енергетика (Службен весник на РМ бр. 96/18 и Службен весник на РСМ бр. 96/19) операторот на електродистрибутивниот систем е одговорен за одржување, надградување и проширување на електродистрибутивната мрежа како и за функционирање на електродистрибутивниот систем и е должен да обезбеди негово поврзување со електропреносниот систем.

Согласно став (3) точка 2) од истиот член, операторот на електродистрибутивниот систем, во согласност со овој закон и прописите и правилата донесени врз основа на овој закон, е должен да обезбеди сигурна, безбедна и квалитетна дистрибуција и испорака на електрична енергија преку електродистрибутивниот систем со којшто управува, на недискриминаторен и транспарентен начин, и во согласност со пропишаниот квалитет.

Согласно став (3) точка 3) од истиот член, операторот на електродистрибутивниот систем, во согласност со овој закон и прописите и правилата донесени врз основа на овој закон, е должен да ги приклучи производителите и потрошувачите на електродистрибутивниот систем со кој управува во економско-технички оптимални точки, како и да овозможи пристап на трета страна за користење на електродистрибутивниот систем.

Членот 39 од Мрежните правила за дистрибуција на електрична енергија (Службен весник на РСМ бр. 191/19) гласи:

(1) Објектите на корисниците на дистрибутивната мрежа се приклучуваат преку приклучок на дистрибутивната мрежа, кој може да биде стандарден или нестандартен приклучок.

(2) Стандарден приклучок е приклучок на низок или среден напон при што објектот кој се приклучува се наоѓа на подрачје кое е опфатено со детален урбанистички план (ДУП), или урбанистички план за село (УПС) или урбанистички план вон населено место (УПВНМ) и е исполнет еден од условите:

1) одобрената максималната едновремена моќност на приклучокот е помала или еднаква на 400 kW;

2) сите колективни станбени, деловни и станбено-деловни објекти, без оглед на одобрената максималната едновремена моќност на приклучокот

(3) По исклучок на став (2), стандардни приклучоци на нисконапонска мрежа се и приклучоци за објекти чија што максимална едновремена моќност е помала или еднаква на 11 kW и не се опфатени со локална урбанистичко-планска документација (ЛУПД), а во подрачјето каде се наоѓа објектот за кој се бара приклучок има и други постоечки корисници и/или потенцијални баратели на приклучок.

(4) По исклучок на став (2) стандардни приклучоци на нисконапонска мрежа се и приклучоци за објекти за кои е издадена локална урбанистичко-планска документација (ЛУПД), а се наоѓаат во подрачје опфатено со детален урбанистички план (ДУП), или урбанистички план за село (УПС) или урбанистички план вон населено место (УПВНМ).

(5) Сите останати приклучоци кои не ги исполнуваат условите од став (2), став (3) и став (4) на овој член се нестандартни приклучоци.

Имајќи го предвид горенаведеното, се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор пред Управен суд на Република Северна Македонија во рок од 30 дена од денот на приемот на истото.

УП2 бр. 09–159/22
22 септември 2022 година
Скопје

ПРЕТСЕДАТЕЛ
на Регулаторната комисија за енергетика и водни услуги
на Република Северна Македонија
Марко Бислимоски